

විභාග, විභාග ප්‍රතිඵල ආදිය

මධ්‍යම පළාත් සභාවේ රාජ්‍ය සේවා කොමිෂන් සභාව

මධ්‍යම පළාත් සභා රාජ්‍ය සේවයේ, පළාත් ආදායම් සේවයේ 3 වන පන්තියේ II වන ශ්‍රේණියේ බදු නිලධාරී තනතුරට බඳවා ගැනීමේ විවෘත තරග විභාගය - 2026

මධ්‍යම පළාත් සභා රාජ්‍ය සේවයේ පළාත් ආදායම් සේවයේ 3 පන්තියේ II ශ්‍රේණියේ බදු නිලධාරී තනතුරේ පවත්නා පුරප්පාඩු 02ක් සම්පූර්ණ කිරීම සඳහා 2026.04.02 දිනට පහත සඳහන් සුදුසුකම් සපුරා ඇති මධ්‍යම පළාතේ ස්ථීර පදිංචි ස්ත්‍රී/පුරුෂ දෙපක්ෂයෙන් ම මෙයින් අයදුම්පත් කැඳවනු ලැබේ.

අයදුම්පත් භාර ගැනීමේ අවසාන දිනය 2026.04.02 වේ.

01. සුදුසුකම් -

1.1. පොදු සුදුසුකම්

- 1.1.1. අයදුම්කරු/ අයදුම්කාරිය ශ්‍රී ලංකාවේ පුරවැසියකු විය යුතුය.
- 1.1.2. අයදුම්කරු විශිෂ්ට චරිතයකින් යුක්ත විය යුතුය.
- 1.1.3. අයදුම්පත් භාර ගන්නා අවසන් දිනට පූර්වාසන්නයෙන් වූ වසර 03 කට නොඅඩු කාලයක් මධ්‍යම පළාත් සභා බල ප්‍රදේශය තුළ අඛණ්ඩ ස්ථීර පදිංචිකරුවකු විය යුතුය.
- 1.1.4. සෑම අයදුම්කරුවෙකුම මධ්‍යම පළාතේ ඕනෑම ප්‍රදේශයක සේවය කිරීමටත් තනතුරේ රාජකාරි ඉටු කිරීමටත් ප්‍රමාණවත් ශාරීරික මානසික යෝග්‍යතාවකින් යුක්ත විය යුතුය.
- 1.1.5. අයදුම්පත් භාර ගන්නා අවසන් දිනට වයස අවුරුදු 18 ට නොඅඩු සහ අවුරුදු 35ට නොවැඩි අයකු විය යුතුය. (ඒ අනුව 2008.04.02 දිනට හෝ ඊට පෙර හා 1991.04.02 දිනට හෝ ඊට පසු උපන් දිනය යෙදී ඇති අයට පමණක් මේ සඳහා අයදුම් කිරීමට සුදුසුකම් ඇත. දැනටමත් රාජ්‍ය හා පළාත් රාජ්‍ය සේවයේ නියුක්ත තනතුරේ ස්ථීර කර ඇති නිලධාරීන්ට මෙම වයස් සීමාව අදාළ නොවේ.)
- 1.1.6. යම් ආගමික නිකායක පැවිදිවරයක් දරන කිසිදු තැනැත්තෙකු මෙම තනතුරුවලට ඉල්ලුම් කිරීම සඳහා සුදුසුකම් නොලබයි.
- 1.1.7. සේවයට බඳවා ගැනීම සඳහා අවශ්‍ය සියලු සුදුසුකම් සම්පූර්ණ කළයුතු බවට අයදුම්පත් කැඳවීමේ නිවේදනයේ සඳහන් කරනු ලබන දිනට එම සුදුසුකම් සෑම ආකාරයකින්ම සම්පූර්ණ කර තිබිය යුතුය.

1.2 අධ්‍යාපන සුදුසුකම් -

- 1.2.1. ශ්‍රී ලංකාවේ පිළිගත් විශ්ව විද්‍යාලයක උපාධිධාරීන් හෝ නීතිඥයින් ;
හෝ
- 1.2.2. ශ්‍රී ලංකා වරලත් ගණකාධිකාරීන්ගේ ආයතනයේ අන්තර් මාධ්‍ය පරීක්ෂණ සහතිකය ;
හෝ
- 1.2.3. රජයේ උසස් තාක්ෂණායතනයක ගණකාධිකරණය, වාණිජ විද්‍යාව හෝ කළමනාකරණය පිළිබඳ මධ්‍ය පරීක්ෂණය සමත් වීම ;
හෝ
- 1.2.4. වරලත් ගණකාධිකාරීන්ගේ කළමනාකරණ ආයතනයේ (CIMA - එක්සත් රාජධානිය) I, II හා III යන කොටස් සමත් වීම හෝ ඊට සමාන යම් පරීක්ෂණයක් සමත් වීම ;
හෝ

1.2.5. අයදුම්පත් භාර ගන්නා අවසන් දිනට පළාත් රාජ්‍ය සේවයේ, සේවය කරමින් සිටින ඵදින වන විට පළාත් රාජ්‍ය සේවයේ ස්ථිර කර ඇති වසර 10 ක සතුටුදායක සේවා කාලයක් සහිත මධ්‍යම පළාත් රාජ්‍ය සේවයේ ලිපිකරු හා සමාන්තර සේවාවන්ට (මධ්‍යම පළාත් රාජ්‍ය කළමනාකරණ සහකාර සේවය) අයත් නිලධාරියකු විය යුතුය.)

(මෙම නිලධාරීන්ට ද ඉහත 1.1.5 හි සඳහන් වයස් සීමාව අදාළ නොවේ)

02. වැටුප් පරිමාණය -

- 2.1. 2025.03.25 දිනැති 10/2025 දරන රාජ්‍ය පරිපාලන චක්‍රලේඛයෙහි උපලේඛන II හි MN 5 – 2025 වැටුප් කේතය මෙම තනතුරට හිමි වන අතර, එයට අදාළ වැටුප් පරිමාණය; රු. 58,660 – 10×1190-11×1,360-15×1,670 - රු.110,570/-
- 2.2. එම වැටුප් ඔබට හිමිවන්නේ 2027.01.01 දින සිට වේ.
- 2.3. පත්වීම ක්‍රියාත්මක වන දින සිට මෙම චක්‍රලේඛයේ උපලේඛන III හි විධිවිධාන පරිදි වැටුප් ගෙවනු ලැබේ.

03. සේවා කොන්දේසි -

- 3.1. මෙම තනතුර ස්ථිරය. විශ්‍රාම වැටුප් සහිතය. ඔබට හිමි විශ්‍රාම වැටුප් ක්‍රමය පිළිබඳව රජය විසින් කලින් කලට ගනු ලබන ප්‍රතිපත්ති තීරණයන්ට ඔබ යටත් විය යුතු වේ.
- 3.2. තෝරා ගනු ලබන අයදුම්කරුවන් තුන් අවුරුදු පරිවාස කාලයක් මත අදාළ තනතුරට පත්කරනු ඇත.
- 3.3. මෙම තනතුරේ ස්ථිර කිරීම සඳහා මධ්‍යම පළාත් ආදායම් සේවා ව්‍යවස්ථාවේ උපලේඛනයේ පරිශීෂ්ටය (අ) (2) හි සඳහන් යෝග්‍යතා පරීක්ෂණයෙන් සමත් විය යුතු අතර සමත්වූ නිලධාරීන් පරිවාස කාලය අවසානයේ ආයතන සංග්‍රහයේ විධිවිධානවලට යටත්ව ස්ථිර කිරීම සිදු කරනු ලැබේ.
- 3.4. මධ්‍යම පළාත් රාජ්‍ය සේවයේ පත්වීම් පාලනය කෙරෙන පොදු කොන්දේසි වලටද, රජය හා/හෝ පළාත් සභාව විසින් කලින් කලට පනවනු ලබන නීතිරීති හා/හෝ රෙගුලාසි අදාළ වේ.
- 3.5. මධ්‍යම පළාත් ගරු ආණ්ඩුකාරතුමා විසින් 2008.07.02 දිනෙන් අනුමත කර ඇති මධ්‍යම පළාත් සභා ආදායම් දෙපාර්තමේන්තුවේ සේවා ව්‍යවස්ථා සංග්‍රහය හා බඳවා ගැනීමේ කාර්යය පරිපාටියෙහි දක්වා ඇති නියමයන් හා කොන්දේසි වලටද, එම පරිපාටියෙහි සඳහන් කර ඇති හා මින්මතු සිදුකෙරෙන සංශෝධනයන් සඳහා යටත් වනු ඇත.

04. බඳවා ගැනීමේ ක්‍රමය -

පවත්නා පුරප්පාඩු සංඛ්‍යාවෙන් 100% ම විවෘත බඳවා ගැනීම යටතේ සිදු කරනු ලැබේ. අයදුම්කරුවන් සඳහා පවත්වනු ලබන ලිඛිත පරීක්ෂණයේ ප්‍රතිඵල මත සුදුසුකම් පරීක්ෂා කිරීමේ සම්මුඛ පරීක්ෂණයක් මගින් රාජ්‍ය පරිපාලන චක්‍රලේඛ 15/90 හි විධිවිධාන පරිදි මධ්‍යම පළාත් රාජ්‍ය සේවයේ පළාත් ආදායම් සේවයේ 3 වන පන්තියේ II වන ශ්‍රේණියේ බදු නිලධාරී තනතුරට පත් කිරීම සඳහා තෝරා ගනු ලැබේ.

05. බඳවා ගැනීමේ විභාගය -

5.1. විභාග මාධ්‍යය

විභාගය සිංහල, දෙමළ හා ඉංග්‍රීසි මාධ්‍යයෙන් පවත්වනු ලැබේ. අයදුම්පත්‍රයේ තමන් විභාගයට පෙනී සිටින භාෂා මාධ්‍යයට නියමිත අංකය පැහැදිලිව සඳහන් කළ යුතු අතර, එය පසුව වෙනස් කිරීමට ඉඩ දෙනු නොලැබේ.

5.2. විභාග මධ්‍යස්ථානය

- විභාගය මහනුවර දී පමණක් පවත්වනු ලැබේ.
- විභාග මධ්‍යස්ථානය අයදුම්කරුවන්ට විභාග ප්‍රවේශ පත්‍රය මගින් දැනුම් දෙනු ලැබේ.

5.3. විභාග ප්‍රවේශ පත්‍ර නිකුත් කිරීම

- විභාග නිවේදනයේ සඳහන් සුදුසුකම් සපුරා ඇති අයදුම්කරුවන් පමණක් අයදුම්කර ඇතැයි යන පූර්ව නිගමනය මත අයදුම්පත් භාර ගන්නා අවසන් දිනට හෝ එදිනට පෙර නියමිත විභාග ගාස්තුව ගෙවා ඊට අදාළ ලදුපත සමඟ නිවැරදිව සම්පූර්ණ කරන ලද අයදුම්පත් යොමු කර ඇති අයදුම්කරුවන් වෙත විභාග ප්‍රවේශ පත්‍ර නිකුත් කරනු ඇත.
- අපේක්ෂකයකුහට විභාග ප්‍රවේශ පත්‍රයක් නිකුත් කිරීම ඔහු හෝ ඇය විභාගයට ඉදිරිපත්වීම සඳහා වන මෙම නිවේදනයේ සඳහන් සුදුසුකම් සපුරා ඇති බවට පිළිගැනීමක් ලෙස සලකනු නොලැබේ.
- අයදුම්කරුවන් වෙත ප්‍රවේශ පත්‍ර නිකුත් කළ වහාම ඒ බව සඳහන් කරමින් නිවේදනයක් මධ්‍යම පළාත් රාජ්‍ය සේවා කොමිෂන් සභාවේ නිල වෙබ් අඩවිය වන (www.psc.cp.gov.lk) හි පළකරනු ලැබේ. ප්‍රවේශ පත්‍ර විභාගය පැවැත්වීමට දින 14කට පෙර අයදුම්කරුවන්ගේ අයදුම්පතෙහි සඳහන් ජංගම දුරකථන අංකය වෙත කෙටි පණිවිඩයක් (SMS) මගින් හෝ අයදුම්කරු විසින් අයදුම්පතෙහි දක්වා ඇති විද්‍යුත් තැපැල් ලිපිනයට විද්‍යුත් තැපෑල මගින් හෝ යොමු කරනු ලැබේ.
- නිවේදනය පළවී දින 04ක් 05ක් ගතවූ පසුවත් ප්‍රවේශ පත්‍ර නොලැබුණි නම් ඒ බව මධ්‍යම පළාත් රාජ්‍ය සේවා කොමිෂන් සභාවෙන් විමසිය යුතුය. එසේ විමසීමේදී ඔබගේ අයදුම්පත්‍රයේ සහ මුදල් ගෙවූ කුවිනාන්සියේ ඡායා පිටපතක්ද, අයදුම්පත්‍රය ලියාපදිංචි කළ කුවිනාන්සියද, අතැතිව ඔබගේ සම්පූර්ණ නම, ලිපිනය, ජාතික හැඳුනුම්පත් අංකය හා විභාගයේ නම නිවැරදිව සඳහන් කරමින් මධ්‍යම පළාත් රාජ්‍ය සේවා කොමිෂන් සභා කාර්යාලයේ විභාග අංශය වෙතින් විමසීම් කළ යුතුය.
(දුරකථන අංකය 081 – 2213097)

5.4. විභාග ප්‍රතිඵල නිකුත් කිරීම :

මෙම විභාගයේ ප්‍රතිඵල ලේඛනය මධ්‍යම පළාත් රාජ්‍ය සේවා කොමිෂන් සභාවේ නිල වෙබ් අඩවිය වන www.psc.cp.gov.lk හි පළකරනු ලැබේ.

6. අපේක්ෂකයාගේ අනන්‍යතාවය

6.1. ප්‍රවේශ පත්‍රයක් නොමැති කිසිදු අයදුම්කරුවකුට විභාගය සඳහා පෙනී සිටීමට අවස්ථාව නොලැබේ. තමා පෙනී සිටින විභාගය සම්බන්ධයෙන් විභාග ශාලාධිපති සෑහීමකට පත් වන අයුරින් අපේක්ෂකයකු විභාග ශාලාවේදී ස්වකීය අනන්‍යතාවය සනාථ කළ යුතුය. ඒ සඳහා පහත සඳහන් ලේඛන පමණක් වලංගු වනු ඇත.

- පුද්ගලයින් ලියාපදිංචි කිරීමේ දෙපාර්තමේන්තුව මගින් නිකුත් කළ ජාතික හැඳුනුම්පත.
- වලංගු විදේශ ගමන් බලපත්‍රය.
- වලංගු ශ්‍රී ලාංකික රියදුරු බලපත්‍රය.

6.2. විභාග අපේක්ෂකයන් සිය අනන්‍යතාව තහවුරු කර ගත හැකි වන පරිදි මුහුණ හා දෙකන් ආවරණ කිරීමෙන් තොරව විභාගයට පෙනී සිටිය යුතු අතර, විද්‍යුත් සන්නිවේදන උපාංග පැළඳ නොමැති බවට සනාථ කරන අයදුම්කරුවන් පමණක් විභාග ශාලාවට ඇතුළත් කර ගනු ලැබේ. එසේ තම අනන්‍යතාවය සනාථ කිරීම ප්‍රතික්ෂේප කරන අයදුම්කරුවන් විභාග ශාලාවට ඇතුළත් කරනු නොලැබේ. තවද, විභාග ශාලාවට ඇතුළු වූ මොහොතේ සිට විභාගය අවසන්වී ඉන් පිටවන තෙක් මුහුණ හා දෙකන් ආවරණය කිරීමෙන් තොරව සිටිය යුතුය.

7. විභාගයේ විෂය නිර්දේශය -

- සාමාන්‍ය දැනීම හා බුද්ධි පරීක්ෂණය සඳහා වූ එක් ප්‍රශ්න පත්‍රයකි.
(කාලය පැය 01 ½ යි. ලකුණු 100 යි.)

මෙම ප්‍රශ්න පත්‍රය කොටස් දෙකකින් යුක්තය. එක් කොටසකට ලකුණු 50 කි. පළමුවන කොටස වන බුද්ධි පරීක්ෂණයට පළමුවන මිනිත්තු 45 ඇතුළත පිළිතුරු සපයා භාර දිය යුතුය. අපේක්ෂකයාගේ සාමාන්‍ය දැනීම පරීක්ෂා කිරීම සඳහා වූ දෙවන කොටසට ඉතිරි මිනිත්තු 45 කාලය තුළදී පිළිතුරු සැපයිය යුතුය. මෙම විභාගයේ සාමාන්‍ය දැනීම හා බුද්ධි පරීක්ෂණය විෂයය සාමාර්ථය සඳහා ලකුණු 40% කට නො අඩුව ලබා ගත යුතුය.

8. අයදුම්පත් පිරවීමට උපදෙස් -

ආදර්ශ අයදුම්පත් ආකෘතිය ප්‍රකාර A4 ප්‍රමාණයේ (සෙ.මී.21x25) කඩදාසියක දෙපසම භාවිත කරමින් අයදුම්පත්‍රය සකස් කර ගත යුතුය. අයදුම්පත්‍රයේ ශීර්ෂ අංක 01 සිට 03 තෙක් පළමුවන පිටුවට ද, 04 සිට 09 තෙක් දෙවන පිටුවට ද, ඉතිරිය තුන්වන පිටුවට ද ඇතුළත් වන සේ අයදුම්පත්‍රය සකස් කර ගත යුතුය. සම්පූර්ණ කරනු ලබන අයදුම්පත්‍රය විභාග නිවේදනයේ සඳහන් ආදර්ශ අයදුම්පත්‍රයට අනුකූල ද යන්න පිළිබඳව අයදුම්කරු විසින් නැවත විමසා බැලිය යුතුය. නියමිත ආදර්ශ ආකෘතියට අනුකූල නොවන, නියමිත දිනට පෙර විභාග ගාස්තු ගෙවා නොමැති, නිවැරදිව සම්පූර්ණ කර නොමැති, අසම්පූර්ණ තත්වයේ පවතින අයදුම්පත්‍ර සහ නිවේදනයේ සඳහන් පරිදි මූලික සුදුසුකම් සම්පූර්ණ කර නොමැති බව නිරීක්ෂණය වන අයදුම්පත් කිසිදු දැනුම්දීමකින් තොරව ප්‍රතික්ෂේප කරනු ලැබේ. නිසි පරිදි අයදුම්පත්‍ර සම්පූර්ණ නොකිරීමෙන් සිදුවන පාඩුව අයදුම්කරුවන් විසින් දරා ගත යුතුය. සම්පූර්ණ කරන ලද අයදුම්පත්‍රයේ ඡායා පිටපතක් ඔබ ළඟ තබා ගැනීම ප්‍රයෝජනවත් විය හැක.

8.1. අයදුම්කරන දිස්ත්‍රික්කය ලෙස සඳහන් කළ යුත්තේ අයදුම්කරුගේ ස්ථීර පදිංචිය ඇති දිස්ත්‍රික්කයට අදාළ සංකේත අංකයයි.

මහනුවර	-	01
මාතලේ	-	02
නුවරඑළිය	-	03

8.2. අයදුම්පත්‍රයේ අපේක්ෂකයාගේ අත්සන රජයේ විදුහලක විදුහල්පතිවරයකු, සාමදාන විනිශ්චයකාරවරයකු, දිවුරුම් කොමසාරිස්වරයකු, නීතිඥවරයකු හෝ ප්‍රසිද්ධ නොතාරිස්වරයකු හෝ රාජ්‍ය පරිපාලන වක්‍ර ලේඛ 10/2025 ශ්‍රේණිගත කිරීමට අනුව තෘතීය හෝ ජ්‍යෙෂ්ඨ මට්ටමේ මධ්‍යම රජයේ/පළාත් රාජ්‍ය සේවයේ ස්ථීර තනතුරක් දරන නිලධාරියකු විසින් සහතික කරනු ලැබ තිබිය යුතුය.

8.3. යම් අයදුම්කරුවකුට සුදුසුකම් නොමැති බව පත්වීම් ලැබීමට පෙර හෝ පත්වීම් ලබා දීමෙන් පසු හෝ ඕනෑම අවස්ථාවකදී අනාවරණය වුවහොත් අපේක්ෂකත්වය හෝ පත්වීම් අවලංගු කෙරෙනු ඇත. එසේම දැන දැනම සාවද්‍ය තොරතුරු ඉදිරිපත් කර ඇති බව හෝ නිරවද්‍ය තොරතුරු ඕනෑකමින් යටපත්කර ඇති බව හෝ අනාවරණය වුවහොත් සේවයෙන් පහ කෙරෙනු ඇත.

8.4. රාජ්‍ය/පළාත් රාජ්‍ය සේවයේ තනතුරක් දරන නිලධාරියකු අයදුම්කරුවකු වන්නේ නම් ඔහුගේ/ඇයගේ අයදුම්පත්‍රය තමා සේවය කරන දෙපාර්තමේන්තුවේ ප්‍රධානියා මගින් ඉදිරිපත් කළ යුතුය.

9. අයදුම් කිරීමේ ක්‍රමය -

9.1. විභාග ගාස්තුව රු.600/-කි.

9.2. අයදුම්කරුවන් තම විභාග ගාස්තු ගෙවීමේදී පහත සඳහන් ක්‍රමවේදය අනුගමනය කළ යුතුය.

- සෑම අපේක්ෂකයකුම රු 600.00 ක විභාග ගාස්තුවක් මධ්‍යම පළාත් සභාවට ගෙවිය යුතුය. මෙම විභාග ගාස්තුව මධ්‍යම පළාතේ ප්‍රධාන ලේකම්ගේ ආදායම් ශීර්ෂ 20-03-02-13 ට බැරවන පරිදි අයදුම්පත්‍ර භාරගනු ලබන අවසාන දිනට හෝ ඊට ප්‍රථම මධ්‍යම පළාත තුළ පිහිටි ඕනෑම ප්‍රාදේශීය ලේකම් කාර්යාලයකට මුදලින් ගෙවා, ඒ සඳහා ලබාගත් නිල් පැහැති ලදුපත අයදුම්පත්‍රයේ නියමිත ස්ථානයේ නොගැලවෙන සේ ඇලවිය යුතුය.

- වෙනත් ශීර්ෂයකට ගෙවීම් කරන ලද කුවිතාන්සි හෝ මධ්‍යම රජයට අයත් කහ පැහැති කුවිතාන්සි අලවා ඇතොත් එම අයදුම්පත්‍රය ප්‍රතික්ෂේප කරනු ලැබේ. එහි ජායා පිටපතක් ළඟ තබා ගැනීම ප්‍රයෝජනවත් වනු ඇත. එකී ලදුපත නොමැතිව යොමු කරන අයදුම්පත් ප්‍රතික්ෂේප කරන අතර, විභාගය සඳහා ගෙවන ලද විභාග ගාස්තුව කිසිදු හේතුවක් මත හෝ ආපසු ගෙවීමක් හෝ වෙනත් විභාගයක් සඳහා මාරු කිරීමක් හෝ සිදු නොකෙරේ. තවද විභාග ගාස්තුව සඳහා මුද්දර හෝ මුදල් ඇණවුම් භාරගනු නොලැබේ.

9.3. අයදුම්පත්‍රය මෙම නිවේදනයට අමුණා ඇති ආදර්ශ ආකෘතියට අනුව නිවැරදිව සම්පූර්ණ කොට **2026.04.02** දිනට පෙර ලැබෙන සේ “ලේකම් , රාජ්‍ය සේවා කොමිෂන් සභාව, අංක. 244, කටුගස්තොට පාර, මහනුවර” යන ලිපිනයට ලියාපදිංචි තැපෑලෙන් එවිය යුතුය. අයදුම්පත ලද බව දන්වනු නොලැබේ. අයදුම්පත බහාලන කවරයේ වම් පස ඉහළ කෙළවරේ “බදු නිලධාරී තනතුරට බඳවා ගැනීමේ විවෘත තරග විභාගය - 2026” සහ පදිංචි දිස්ත්‍රික්කය සඳහන් කළ යුතුය. නියමිත දිනට පසුව ලැබෙන අයදුම්පත් හා අසම්පූර්ණ අයදුම්පත් කිසිදු දැනුම්දීමකින් තොරව ප්‍රතික්ෂේප කරනු ලැබේ. තැපෑලේදී අස්ථානගත වන අයදුම්පත් සම්බන්ධයෙන් මෙම කොමිෂන් සභාව වග කියනු නොලැබේ.

10. සාවද්‍ය තොරතුරු සැපයීම සඳහා දඬුවම්:-

- 10.1.** මෙම විභාගයට අදාළ රෙගුලාසි අනුව කිසියම් අපේක්ෂකයකු ඊට පෙනී සිටීමට නුසුදුසු වෙතැයි පෙනීයන ලද නම්, විභාගයට පෙර හෝ විභාගය පැවැත්වෙන අතර හෝ ඊට පසු හෝ යන කවර අවස්ථාවකදී වුවද ඔහුගේ/ඇයගේ අපේක්ෂකත්වය අවලංගු කරනු ලැබිය හැකිය.
- 10.2.** අපේක්ෂකයකු විසින් සපයන ලද තොරතුරු පසු කලකදී වැරදි බව පෙනී ගියහොත් හෝ ඔහු/ඇය විසින් හිතා මතාම කිසියම් කරුණක් වසන් කරන ලද බව හෙළිවුවහොත් හෝ ඔහු/ඇයට තවදුරටත් පත්වීමක් ලබාදීම සම්බන්ධයෙන් සලකා බලනු නොලබන අතර, මෙම විභාගය හේතුකොට ගෙන දී තිබූ පත්වීමක් අහෝසි කිරීමට හෝ රජයේ සේවයෙන් පහකිරීමට වුව ද යටත්වේ.

- 11.** මෙම නිවේදනයේ විධිවිධාන සලසා නොමැති කිසියම් කාරණයක් වෙතොත් ඒ පිළිබඳව තීරණය කිරීමේ අයිතිය ද මෙම විභාගය පැවැත්වීම පිළිබඳව හෝ පැවැත්වීමෙන් පසුව තෝරා ගැනීම් කිරීම/නොකිරීම හෝ පත්කරනු ලබන සංඛ්‍යාව/ පුරප්පාඩු සම්පූර්ණ කරනු ලබන සංඛ්‍යාව පිළිබඳව අවසාන තීරණය මධ්‍යම පළාත් රාජ්‍ය සේවා කොමිෂන් සභාව සතුය.
- 12.** මෙම බඳවා ගැනීමට අදාළ නිවේදනය මධ්‍යම පළාත් රාජ්‍ය සේවා කොමිෂන් සභාවේ නිල වෙබ් අඩවිය වන www.psc.cp.gov.lk හි පළකරනු ලබන අතර, ආදර්ශ අයදුම්පත්‍රයද එමගින් බාගත කරගැනීමට හැකියාව ඇත.
- 13.** මෙම ගැසට් නිවේදනයේ සිංහල, දෙමළ හා ඉංග්‍රීසි භාෂා පාඨ අතර යම් අනනුකූලතාවක් ඇතිවුවහොත්, එවිට සිංහල භාෂා පාඨය බලපැවැත්විය යුත්තේය.

මධ්‍යම පළාත් රාජ්‍ය සේවා කොමිෂන් සභාවේ නියමය පරිදි,

කේ.කේ.ඒ.අයි.ඩී.පී. විජේතිලක,
ලේකම්,
රාජ්‍ය සේවා කොමිෂන් සභාව,
මධ්‍යම පළාත් සභාව.

2026 පෙබරවාරි මස 27 වැනි දින
මධ්‍යම පළාත් රාජ්‍ය සේවා කොමිෂන් සභාව,
අංක 244, කටුගස්තොට පාර,
මහනුවර.